



PAGHOROP-HOROP

Rev. Msgr. Rodel M. Cajot, PC, VG

An evangelio na satong binasa nagtutukdo kan tunay na katonongan, an pinakamahalagang yaman na dapat hanapon na todok sa boot. Sa enot na paghahambing na ginamit ni Jesus, sarong paraoma an nakakua nin yaman na natatago sa oma. An yaman orog na mahalaga kaya pinabakal niya an gabos na rogaring tanganing bakalon an oma.

Sa ika-duwang paghahambing, sarong comerciante nin perlas nakakua nin sarong perlas na halangkaw an halaga. Siring sa naenot, pinabakal an gabos niyang sadiri asin binakal an perlas.

An magkapareho sa duwang halipot na paghahambing iyo an kaogmahan na namatean kan paraoma asin comerciante. Naogma sinda huli ta nakua ninda an mga bagay na pinakamahalaga para sainda. Kaya huli sa kaogmahan na ini, dai sinda nagduwa-duwa na ipabakal an gabos nindang rogaring tanganing masadiri an pinakamahalagang bagay na saindang nanumpungan. Siring kaini an halaga kan kahadean kan Dios. Mayo na nin orog na mahalaga sa kahadean kan Dios – an pakamidbid sa Dios, an pagkamoot asin paglingkod saiyang asin sa kapwa. Kun siring, an tunay na Cristiano andam na magdusay kan gabos niyang sadiri, pati kan saiyang buhay, tanganing makamtan niya an yaman kan kahadean kan Dios.

Igwa pa daw na mas mahalaga sa diosnon na buhay na inaalog sato kan Dios? Tiponon man an gabos na yaman na makukua digdi sa ibabaw nin daga, dai pa ini makakapareho sa kadakulaan kan yaman kan Dios. Kaya an tunay na Cristiano dai contento sa yaman na makukua digdi sa daga. An puso nin sarong Cristiano dai magkakaigwa kan tunay asin lipotok na kaogmahan, sagkod na dai nakakamtan an Dios.

RITO SA PAGPOON

Introduccion

C — “An tunay na kayamanan.”

An celebracion niato kan Eucaristia ngonian na Domingo nangangapodan sa satuya gabos na pakusogon an satuyang relasyon nin pagkamoot sa Dios, sa Simbahan, asin sa kapwa. An relasyon niato na may element kan tunay na pagkamoot asin kabanalan iyo an tunay na kayamanan na dapat naitong pangatamanan. Ipamibi niato sa liturgia na satuyang ipagsecelebrar na magdanay an kahadean nin Dios, an tunay na kayamanan sa satuyang puso.

Antifona sa Paglaog

(Cf. S 67, 6-7. 36)

(Sinambit kun mayo nin Awit sa Paglaog)

An Dios yaon sa banal niyang lugar; an Dios na nagbobonyog kan mga nag-eerok sa harong, siya man sana magtao nin bagsik asin kusog sa saiyang banwaan.

Pataratara (Tindog)

P — Sa ngaran kan Ama, asin kan Aki, asin kan Espiritu Santo.

B — Amen.

P — An Kagurangnan mapasaindo.

B — Asin sa saimong espiritu.

Gawe nin Pagsolsol

P — Mga tugang, akoon ta an satong mga kasalan, tanganing magkanigo kitang magcelebrar kan mga banal na misterio.

(Halipot na pagtoninong)

Gabos — Nagkukumpisal ako sa Dios na makakamhan, asin saindo, mga tugang, ta nagkasalà ako nin makuri sa isip, sa tataramon, sa gibo, asin sa kapabayaan: salà ko, salà ko, makuring salà ko. Kaya nangangadyi ako ki Santa Maria, danay na Virgen, sa gabos na Angeles asin Santos, asin saindo, mga tugang, na ako ipamibi sa Kagurangnan tang Dios.

P — Maherak man lugod sato an Dios na makakamhan asin, pakapatawada an satong mga kasalan, darahon kita sa buhay na daing kasagkoran.

B — Amen.

Kagurangnan, maherak ka

P — Kagurangnan, maherak ka.

B — Kagurangnan, maherak ka.

P — Cristo, maherak ka.

B — Cristo, maherak ka.

P — Kagurangnan, maherak ka.

B — Kagurangnan, maherak ka.

Kamurawayan

Gabos — Kamurawayan sa Dios sa kaitaasan asin sa daga katoninongan sa mga tawong marahay an boot. **Inoomaw mi ika, rinorokyaw mi ika, sinasamba mi ika, pinapamuraway mi ika, pinapasalamatan mi ika huli kandakula mong kamurawayan, Kagurangnan na Dios, Hadeng langitnon, Dios Amang makakamhan. Kagurangnan Aking Bogtong, Jesu Cristo, Kagurangnan na Dios, Cordero kan Dios, Aki kan Ama, ika na nagpapara kan mga kasalan kan kinaban, kaheraki kami; ika na nagpapara kan mga kasalan kan kinaban, akoa an samong pakimaherak; ika na nagtutukaw sa too kan Ama, kaheraki kami. Ta ika sana an Banal, ika sana an Kagurangnan, ika sana an Orog Kahalangkaw, Jesu Cristo, kaiba kan Espiritu Santo: sa kamurawayan kan Dios Ama. Amen.**

Colecta

P — Mamibi kita. *(Halipot na pagtoninong)*

O Dios, parasurog kan mga nagsasarig saimo, kun mayo ka, mayong pusog, mayong banal; padakulaa samo an saimong pagkaherak, tanganing, huli ta ika an nagsasakop, ika an nagmumundâ, an mga karahayan na minalipas, gamiton ming gayo ngonian, tanganing an mga bagay na nagdadana, samo nang matungkosan. Huli ki Jesu Cristong Kagurangnan niamo, saimong Aki, na kaiba mong nabubuhay asin naghahade, sa pagkasarô kan Espiritu Santo, Dios, sa gabos na kapanahonan kan mga panahon.

B — Amen.

LITURGIA NIN TATARAMON

Enot na Babasahon

(1 Hade 3, 5. 7-12) *(Tukaw)*

An bendicion nin Dios mapapasatuya kun ginagamit niato an katonongan para sa pag-otob kan saiyang kabotan.

Pagbasa sa Enot na Libro nin mga Hade

Duman sa Gideon an Kagurangnan nagpahiling ki Solomon sa pangaturogan sarong banggi, asin an Dios nagsabi: “Hagada sako an gusto mo.” Asin si Solomon nagsabi: “O Kagurangnan, sakong Dios, ining saimong surogon ginibo mong hade na nakasalihid ki David na sakong Ama, minsan ngani aki pa, dai ko aram kun saen malaog. An

saimong surogon nasa tahaw nin banwaan na saimong pinili, sarong dakulang banwaan, na dai mabibilang, kun pagtiriponon. Tawan sa simong surogon an pakasabot sa pagpamahala kaining saimong dakulang banwaan, tanganing maaraman ko kun arin an marahay asin maraot. Siisay an makakapamahala kaining saimong dakulang banwaan?" Ikinaogma nin Kagurangnan na ini an hinagad ni Solomon, kaya an Dios nagsabi saiya: "Huli ta ini an hinagad mo asin dai mo hinagad an halawig na buhay o an kayamanan o an buhay nin saimong mga kaiwal, kundi hinagad mo para sa saimo an pakasabot kun arin an marahay na dapat gibohon, uya ngonian itinatao ko saimo sosog sa saimong tataramon. Uya, itinatao ko saimo an sarong madonong asin malinaw na isip, tanganing mayo nin makaarog saimo poon kaidtong panahon asin sagkod pa man.

An Tataramon nin Kagurangnan.

Gabos — Salamat sa Dios.

Salmo Responsorio

(119, 57. 72. 76-77. 127-128. 129-130)

R — Kagurangnan, namomotan ko an saimong mga tugon.

1. An Kagurangnan iyo an sakuyang kahirasan, minapangako ako mag-uutob kan saimong tataramon. An tugon na gikan saimo pinagmarhay ko pa, ki sa rinibong bulawan asin plata. **(R)**
2. An saimong pagkaherak andam sa pagranga sako, siring sa itinuga mo sa saimong surogon; mapasakuya an saimong pagkaherak, nganing ako mabuhay; an saimong tugon iyo an sakuyang kaogmahan. **(R)**
3. Kaya, namomotan ko an saimong mga tugon; orog ki sa bulawan, minsan ini tunay na bulawan. Kaya ako naglalakaw sosog sa saimong mga tugon; naglilikay ako sa mga maraot sa dalan. **(R)**

Ikaduwang Babasahon

(Roma 8, 28-30)

An ikaduwang babasahon nagpapahayag satuya na an mga namomotan na aki nin Dios inaapodan sa kabanalan asin pinagmumuraway.

Pagbasa sa Surat ni San Pablo sa mga Taga-Roma

Aram nindo na an gabos na bagay nakakatabang sa karahay sa mga namomoot sa Dios, sa mga inaapod sosog sa saiyang katuyohan. An saiyang mga pinili itinalaan niyang makabaing sa ladawan nin saiyang Aki, tanganing ini magin panganay nin dakul na magtuturugang. Asin an saiyang mga itinalaan, saiya man na inapod, saiya man na pinabanal; asin an saiyang pinabanal, saiya man na pinagmuraway.

An Tataramon nin Kagurangnan.

Gabos — Salamat sa Dios.

Pagrokyaw (Tindog)

(Sinasantib kun dai inaawit an Alleluia)

Alleluia! Kagurangnan an saimong tataramon katotoohan: pakabanala kami sa katotoohan. Alleluia!

Evangelio

(Halipot na forma: Mateo 13, 44-52)

An mensahe kan Evangelio iyo an pangangaipo niato nin dakulang importancia sa satuyang buhay an presencian kan Kahadean nin Dios, an presencian kan tunay na pagkamoot.

P — Pagbasa kan Evangelio na Sinurat ni San Mateo.

B — Kamurawayan saimo, Kagurangnan.

An kahadean nin langit nakakabaing sa yaman na natatago sa oma; nakua nin sarong tawo asin tinago giraray, asin sa kaogmahan nin pinabakal an gabos na sadiri, dangan binakal an oma. Siring man, an kahadean nin langit nakakabaing sa comerciante na naghahanap nin perlas; nakakua nin sarong perlas na halangkaw an halaga; ipinabakal an gabos niyang sadiri, asin binakal an perlas.

P — An Marahay na Bareta nin Kagurangnan.

B — Pag-omaw saimo Cristo.

Homilia (Tukaw)

Pagrokyaw kan Pagtubod (Tindog)

Credo Niceno-Constantinopolitano

Gabos — Nagtutubod ako sa sarong Dios Amang makakamhan, kaggibo kan langit asin daga, kan gabos na nahihiling asin dai nahihiling. Asin sa sarong Kagurangnan na si Jesu Cristo, Bogtong na Aki kan Dios, asin namundag gikan sa Ama bago kan gabos na panahon. Dios na gikan sa Dios, ilaw na gikan sa ilaw, totoong Dios na gikan sa totoong Dios, ipinangaki, dai linalang, saros a pagka-Dios sa Ama: huli saiya nagkaigwa kan gabos. Huli sa satong mga tawo asin huli sa satong kaligtasan naghilig siya hale sa kalangitan.

(Sa mga minasunod na tataramon, abot sa asin nanitawo, an gabos minaduko.)

Asin nani-laman huli kan Espiritu Santo ki Virgen Maria, asin nanitawo. Ipinako pa sa cruz para sato kan panahon ni Poncio Pilato; nagtios sagkod sa kagadanan asin ilinobong, asin kan ikatolong aldaw nabuhay-liwat sosog sa mga kasuratan, asin suminakat sa langit, nagtutukaw sa too kan Ama. Asin mamuraway na mabalik, sa paghukom sa mga buhay asin mga gadan, an saiyang kahadean daeng katapusan.

Asin sa Espiritu Santo, Kagurangnan asin kagtao nin buhay: na gikan sa Ama asin sa Aki. Siya kaiba kan Ama asin kan Aki, sabay na sinasamba asin pinapamuraway: siya nagtaram sa paagi nin mga profetas. Asin sa saro, banal, catolico asin apostolicong Simbahan. Nagpapahayag ako nin pagtubod sa sarong bonyag, sa pagpatawad nin mga kasalan. Asin naghahalat ako kan pagkabuhay-liwat nin mga gadan, asin kan buhay sa maabot na panahon. Amen.

Pamibi nin Banwaan

P — Huli ta sa saiyang kadonongan an langitnon na Ama padagos na nag-aataman sato, may pagsarig kitang mamibi saiya.

R — Kagurangnan, hinanyoga an samong pamibi.

1. Tanganing an Santo Papa asin mga Obispo kan Simbahan danay na pakusogon asin giyahan kan kadonongan kan evangelio: ipamibi niato sa Kagurangnan. **(R)**
2. Tanganing gamiton niatong tama an mga material na balaog asin dai kita magpabihag sa kasakiman asin pagkamakasadiri: ipamibi niato sa Kagurangnan. **(R)**
3. Tanganing aroaldaw niatong pahalalahan an satuyang pagtubod ki Jesu Cristo bilang pinakamahal na perlas: ipamibi niato sa Kagurangnan. **(R)**
4. Tanganing kan Kagurangnan nin pagkamoot asin pagmakulog an puso kan mga nag-aataman sa mga naghehelang panoon: ipamibi niato sa Kagurangnan **(R)**
5. Tanganing an mga gadan niatong kadugo asin katood magkamit kan kapahingaloan na daing kasagkoran: ipamibi niato sa Kagurangnan. **(R)**

P — Langitnon na Ama, ginigikanan kan gabos na karahayan, tabangi kaming gamiton nin tama an mga balog mo samô asin padagos na mag-ogma sa mga yaman kan saimong pagkamoot. Huli ki Cristo samong Kagurangnan.

B — Amen.

LITURGIA NIN EUCARISTIA

Ofertorio (Tukaw)

(Kun dai inaawit an Awit sa Pagdolot)

P — Inoomaw ka, Kagurangnan, Dios nin gabos na linalang, huli ta sa saimong pagka-matinao nag-ako kami nin tinapay, na idinodolot mi saimo bunga kan daga asin kan gibo kan mga kamot nin mga tawo, ini magigin para samo tinapay nin buhay.

B — Pag-omawon an Dios sagkod pa man.

P — Inoomaw ka, Kagurangnan, Dios nin gabos na linalang, huli ta sa saimong pagka-matinao nag-ako kami nin arak, na idinodolot mi saimo bunga kan balagon asin kan gibo kan mga kamot nin mga tawo, ini magigin para samo inomon nin kalag.

B — **Pag-omawon an Dios sagkod pa man.**

P — (*Tindog*) Magpamibi kamo, mga tugang; tanganing an sako asin an saindong atang maako man lugod kan Dios amang makakamhan.

B — **Akoon man lugod kan Kagurangnan an atang sa saimong mga kamot para sa kaomawan asin kamurawayan kan saiyang ngaran, para man sa pakinabang niato asin kan bilog niyang banal na Simbahan.**

Pamibi sa mga Dolot

P — Kagurangnan, namimibi kami akoa an mga atang na dinodolot mi hale sa saimong pagkamatinao, tanganing an mga orog kabanal na misteriong ini, sa bagsik kan saimong gracia, magpabanal samo sa pamuhay-buhay ngonian, asin magdara sa mga kaogmahan na daing kasagkoran. Huli ki Cristo samong Kagurangnan.

B — Amen.

Prefacio V sa mga Domingo kan Ordinariong Panahon

An paglalang

P — An Kagurangnan mapasaindo.

B — **Asin sa saimong Espiritu.**

P — litaas an mga puso.

B — **Initaas mi na sa Kagurangnan.**

P — Magpasalamat kita sa Kagurangnan, satuyang Dios.

B — **Maninigo asin Dapat.**

Totoong maninigo asin dapat, matanos asin nakakaligtas, na danay asin minsan saen magpasalamat kami saimo: Kagurangnan, banal na Ama, Dios na makakamhan na daing kasagkoran:

Ginibo mo an gabos na sangkap kan kinaban, asin hinusay an mga paliwat-liwat kan mga panahon; alagad an tawo hinimo mo sa ladawan mo, asin ipinasakop saiya an gabos na ngangalasan kan mga bagay, tanganing siring sa namamahala magin kagurangnan sa gabos mong linalang, asin sa atubang kan darakula mong gibo padagos na mag-omaw saimo huli ki Cristo na samong Kagurangnan.

Kaya kaiba kan gabos na Angeles kami nag-oomaw saimo, nagkukurahaw sa magayagayang celebracion:

Gabos — Banal, Banal, Banal an Kagurangnan Dios ni mga Hukbo. An langit asin daga pano kan Saimong kamurawayan. Hosana sa kaitaasan. Paladan an minadigdi sa ngaran kan Kagurangnan. Hosanna sa kaitaasan.

Pamibi sa Eucaristia (*Luhod*)

P — Misterio kan Pagtubod.

B — **An pagkagadan mo, Kagurangnan, ipinapamareta niamo, an Pagkabuhay mo liwat ipinapahayag, sagkod na ika magdatong.**

P — Huli saiya, asin kaiba niya, asin sa saiya, saimo Dios Amang makakamhan kasarô kan Espiritu Santo, an gabos na kagalangan asin kamurawayan, sa gabos na kapanahonan kan mga panahon.

B — Amen.

RITO SA PAGCOMUNION

Ama Niamo (*Tindog*)

P — Natukduan kan mga nakakaligtas na tugon, asin pinatood kan diosnon na kaugalian, nangangahas kitang magsabi:

Gabos — Ama niamo, na yaon sa langit: pabanalon an ngaran mo; magdatong an kahadean mo; mangyari an boot mo sa daga nin siring sa langit. An samong kakanon sa aroaldaw itao mo samuya ngonian, asin patawadon mo kami sa samong mga kasâlan, siring na pinapatawad niamo an mga nagkakasalâ samuya; asin hare kami pagdaraha sa sugot; kundi agawa kami sa maraot.

P — Agawa kami sa gabos na maraot, namimibi kami Kagurangnan; warasan sa mga aldaw niamo an katoninongan, tanganing kaming natabangan kan saimong pagkaherak magin danay na talingkas sa kasâlan asin man ligtas sa gabos na kapurisawan: mantang kami naghahalat kan maogmang paglaom asin pagdatong kang samong Paraligtas na si Jesu Cristo.

B — **Huli ta saimo an kahadean, asin an kapangyarihan, siring man an kamurawayan sa mga kapanahonan.**

P — Jesu Cristong Kagurangnan, ika na nagsabi sa saimong mga Apostoles: Katoninongan iwinawalat ko saindo, an sakong katoninongan itinatao ko saindo: hare paghilinga an samong mga kasâlan, kundi an pagtubod kan saimong Simbahan; asin papagkanigoa na siya mapatoninong asin magkaboronyog sosog sa saimong kabotan. Ika na nabubuhay asin naghahade sa kapanahonan kan mga panahon.

B — Amen

Pagpahayag kan Katoninongan

P — An katoninongan kan Kagurangnan danay na mapasaindo.

B — **Asin sa saimong espiritu.**

P — Magpatinaraohan kamo nin Katoninongan

Cordero

Gabos — Cordero kan Dios, na nagpapara kan mga kasâlan kan kinaban: kaheraki kami. Cordero kan

Dios, na nagpapara kan mga kasâlan kan kinaban: kaheraki kami. Cordero kan Dios, na nagpapara kan mga kasâlan kan kinaban: tawi kami nin katoninongan.

Pag-alok sa Pagcomunion (*Luhod*)

P — Uya an Cordero kan Dios, uya an nagpapara kan mga kasâlan kan kinaban. Paladan an mga inapod sa pamanggi kan Cordero.

Gabos — Kagurangnan bako akong maninigo na ika magdagos sa sakuyang harong: alagad magtaram ka sana, asin an sakong kalag maomayan.

Antifona sa Comunion (*S 102, 2*)

(*Sinasambit kun mayong Awit sa Comunion*)

Kalag ko, bendicioni an Kagurangnan, asin hare paglingawi an gabos niyang karahayan.

Pamibi Pakacomunion (*Tindog*)

P — Mamibi kita. (*Halipot na pagtoninong*)

Kagurangnan, nakinabang kami kan diosnon na Sacramento an danay na pagromdom kan Pasion kan saimong Aki; warasan, namimibi kami, tanganing, ining atang, na siya man sana an nagtao samo, sa dai masabing pagkamoot, magdara sa samong kaligtasan. Huli ki Cristo samong Kagurangnan.

B — Amen.

Oratio Imperata (*Luhod*)

Gabos — Dios na samong Ama, minadulok kami saimo sa samong pangangaipo. Hinahagad mi saimo an pagligtas samo tumang sa pandemia kan Corona Virus na naglalakop ngonian asin nagdadara nin kagadanan.

Minahagad kami kan saimong tabang para sa mga tawong naghingowa sa pag-adal kan hinalean, kan hiro, asin paglakop kaining pandemia. Giyahan mo an mga kamot asin isip kan mga experto sa salud tangani na sinda man makatabang nin may maninigong kakayahan asin pagmakulog sa mga may helang.

Ipinapamibi man niamo an mga naglilingkod sa banwaan, sa gobyerno asin pribadong agencia, tangani na makahanap sinda nin bulong sa helang na dara kaining pandemia. Ipinapamibi mi man an mga tinamaan na kan helang. Sinda man lugod maumayan tulos. Tawan mo kami ni biyaya na maghingowa para sa karahayan kan gabos asin sa mga nagsasakit.

Ini hinahagad mi huli ki Jesu Cristong Kagurangnan niamo, saimong Aki, na kaiba mong nabubuhay asin naghahade, kasarô kan Espiritu Santo, Dios sa kapanahonan kan mga panahon. Amen.

Divino Rostro, Kaheraki kami.

Nuestra Señora de Peñafrancia,
Ipamibi mo kami.

(Angay man na hagadon an intercesion kan
mga Patron kan parokya, simbahan, capilla, o
barangay)

RITO SA PAGTATAPOS

Solemneng Bendicion (Tindog) Ordinariong Panahon V

P — An Kagurangnan mapasaindo.

B — Asin sa saimong espiritu.

P — Iduko an saindong mga payo asin mamibi para sa bendicion nin mahal na Dios. (Halipot na pagtoninong)

Ilikay kamo nin Dios na makakamhan sag abos na pag-alaman asin bendicionan kamo nin gabos na karahayan.

P — Itanom niya an saiyang tataramon sa saindong puso asin panoon niya kamo nin kaogmahan na magdadabay.

P — Maglakaw kamo sa saiyang mga dalan, danay na nakakamidbin kan matanos asin marahay, sagkod na lumaog kamo sa saindong langitnon na pamana.

P — Bendicionan kamo kan Dios na makakamhan: an Ama, asin an Aki, ✠ asin an Espiritu Santo.


B — Amen.

P — Lakaw kamo sa katoninongan ni Cristo.

B — Salamat sa Dios!

GIYA SA PAGHOROP- HOROP PARA SA MGA SKK

1. Sa sakong pagkabuhay ngonian, ano an mga bagay na sakong pinapahalagahan? Nakakatabang daw ini sako sa paghanap kan pinakamahalaga – an mahal na Dios? Andam daw ako na "ipabakal an gabos" tanganing magsunod sa Dios?
2. An tawo madaling maakit kan mga hababaw na kaogmahan na makukua sa kinaban. Ano an nakakaulang sa sakong pagdusay kan gabos tanganing makasunod sa Dios asin sa saiyang mga Tugon? Ano an dapat kong gibohon?



sambanwá

GIYA SA PAGMISA SA SEMANA

Julio 27, Lunes

Ika-XVII na Semana sa Ordinariong Panahon, Verde

Misa — Ika-XVII na Semana sa Ordinariong Panahon

Mga Babasahon — Jer 13:1-11 | Deut 32:18-19. 20. 21 | Mt 13:31-35

Julio 28, Martes

Ika-XVII na Semana sa Ordinariong Panahon, Verde

Misa — Ika-XVII na Semana sa Ordinariong Panahon

Mga Babasahon — Jer 14:17-22 | S 79:8. 9. 11. 13 | Mt 13:36-43

Julio 29, Miercoles

Santa Marta, Puti

Misa — Comun nin mga Santos asin Santas: V. Para sa mga Babaeng Banal

Mga Babasahon — Jer 15:10. 16-21 | S 59:2- 3. 4. 10-11. 17. 18 | Mt 13:44-46 o Jn 11:19-27 o Lc 10:38-42

Julio 30, Jueves

Ika-XVII na Semana sa Ordinariong Panahon, Verde

o Memorial ni San Pedro Crisologo, Obispo asin Doctor kan Simbahan, Puti

Misa — Ika-XVII na Semana sa Ordinariong Panahon o Comun nin mga Pastor: III. Para sa mga Pastor - B. Para sa Sarong Pastor o Comun nin mga Doctor kan Simbahan.

Mga Babasahon — Jer 18:1-6 | S 146:1-2. 3-4. 5-6 | Mt 13:47-53

Julio 31, Viernes

San Ignacio kan Loyola, Padi, Puti

Misa — Ika-XV na Semana sa Ordinariong Panahon o Comun nin mga Pastor: III. Para sa mga Pastor - B. Para sa Sarong Pastor.

Mga Babasahon — Jer 26:1-9 | S 69:5. 8-10. 14 | Mt 13:54-58

Agosto 1, Sabado

San Alfonso kan Ligorio, Obispo asin Doctor kan Simbahan, Pula

Misa — Comun nin mga Pastor: III. Para sa mga Pastor - B. Para sa Sarong Pastor o Comun nin mga Doctor kan Simbahan.

Mga Babasahon — Jer 26:11-16. 24 | S 69:15-16. 30-31. 33-34 | Mt 14:1-12

THE PEÑAFRANCIA 2020 OFFICIAL LOGO

A six-part series on the rationale and meaning of the 2020 Official Logo



The **image of Our Lady of Peñafrancia** symbolizes the maternal protection and guidance of the Blessed Mother in our pursuit of attaining unity through dialogue. Like her instructions to the servants at Cana to do whatever Jesus tells them, (cf. Jn 2:5) we as well follow His command for us to love one another as He did, through expressing the same openness and willingness to engage in fruitful dialogue with those of other beliefs, as Jesus did. As our Ina or mother, she serves as our inspiration and source of strength as she keeps us, and the people in the logo, under her manto of love, protection, unity, and harmony.

GIYA SA PAGESAMBA KAN BANWAAN NIN DIOS

Ika-XVII Domingo kan Ordinariong Panahon • 26 Julio 2020

MOST REV. ROLANDO J. TRIA TIRONA, OCD, DD, Arzobispo kan Caceres
REV. FR. LUISITO A. OCCIANO, Direktor, Caceres Commission on Communications
REV. FR. GLENN C. RUIZ, Direktor, Commission on Liturgy
REV. FR. ERIC P. BOBIS, In-Charge, Social Media
JOHN PAUL M. AVEN asin **JUAN CARLOS R. MADRID**, Mga Editor

Hinimo asin inandam kan Archidiocesis kan Caceres, sa pangengenot kan Caceres Commission on Communications, asin Commission on Liturgy. Ciudad nin Naga, Pilipinas • 2020